

## بدائع الصنائع: منہج و اسلوب اور خصائص

("Badā' al-Ṣanā'": Methodology and Characteristics)

\*ڈاکٹر محمد عثمان

\*\*طالب علی اعوان

## Abstract

This paper studies the methodology and characteristics of "Badā' al-Ṣanā' fī tartīb al-Sharā'", a manual of Ḥanafī school of Islamic Jurisprudence, written by renowned Ḥanafī Jurist 'Alā' al-Dīn al-Kāsānī (d.587AH). It finds that the referred book deduces Islamic rulings using Quran, Ḥadīth, Ijmā' Qiyās, analogical reasoning etc. The author mentions the opinions of different schools and then gives his findings on the under discussion issue. This book is different and unique in nature, argumentations and provisions. The study, comparing it with prominent other manuals of Fiqh, explains the distinctive features which give it an extraordinary status in jurisprudential literature?

**Key Words:** Fiqh, "Badā' al-Ṣanā'", methodology, characteristics

الکاسانی (م 587ھ) کی کتاب "بدائع الصنائع فی ترتیب الشرائع" فقہ حنفی کی اہم اور بہترین کتب میں شمار ہوتی ہے۔ نظم و ترتیب اور علمی نکات کے اعتبار سے اسے نہ صرف کتب احناف میں بلکہ پورے اسلامی فقہی لٹریچر میں انفرادیت حاصل ہے۔ اس کے فوائد و خصائص اور

\* ایسوسی ایٹ پروفیسر، صدر شعبہ اسلامیات، گورنمنٹ کالج جھنگ

\*\* پی ایچ ڈی سکالر اسلامیات، یونیورسٹی آف گجرات، گجرات

<sup>1</sup> الکاسانی کا پورا نام علاؤ الدین ابوبکر بن مسعود بن احمد الکاسانی ہے۔ وسط ایشیا کے قصبہ الکاسان کی نسبت سے الکاسانی کہلائے۔ کاسان کو کبھی کاشان یا قاشان بھی کہا جاتا تھا۔ یہ علاقہ موجودہ ازبکستان کے جنوب مشرق میں واقع ہے، اور "قازان" کہا جاتا ہے۔ علامہ الکاسانی کا علمی مقام و مرتبہ بہت بلند ہے۔ حلب کے علاوہ آپ کی عدم موجودگی میں مصلیٰ بچھا کر جمع ہوتے اور آپ کی آمد کا انتظار کرتے۔ (دیکھیے: عبدالقادر بن محمد القرشی الحنفی، الجواہر المصنیۃ فی طبقات الحنفیہ، محقق: عبدالفتاح محمد الحلو (الریاض: دار احیاء الکتب

نظم و ترتیب کی عظمت کا احساس خود مصنف کو بھی تھا، چنانچہ انھوں نے خود بھی اس پر روشنی ڈالی ہے۔ لکھتے ہیں: "إذ الغرض الأصلي والمقصود الكلي من التصنيف في كل فن من فنون العلم هو تيسير سبيل الوصول إلى المطلوب على الطالبين وتقريبه إلى أفهام المقتبسین، ولا يلتئم هذا المراد إلا بترتيب تقتضيه الصناعة، وتوجبه الحكمة، وهو التصفح عن أقسام المسائل وفصولها، وتخريجها على قواعد وأصولها، ليكون أسرع فهماً، وأسهل ضبطاً، وأيسر حفظاً، فتكثر الفائدة، وتتوفر العائدة، فصرفت العناية إلى ذلك وجمعت في كتابي هذا جملاً من الفقه مرتبة بالترتيب الصناعي، والتأليف الحكمي، الذي ترتضيه أدياب الصناعة، وتخضع له أهل الحكمة، مع إيراد الدلائل الجلية والنكت القوية بعبارات محكمة المباني، مؤيدة المعاني، وسميته بدائع الصنائع في ترتيب الشرائع."<sup>2</sup>

اس کتاب کی اسی عظمت و اعتبار کے پیش نظر اس مضمون میں اس کے اسلوب و منہج اور خصائص کا مطالعہ پیش کیا جا رہا ہے۔ اس سے فقہ کے طلبہ اور محققین کے فقہ کے عظیم علمی ذخیرے کی طرف میلان میں مدد ملے گی اور اس سے استفادے کی راہیں آسان ہوں گی، نیز یہ بات سامنے آئے گی کہ ان عظیم علمی کتب میں کیا انداز و اسلوب استدلال و استشاد اختیار کر کے اسلامی احکام کی تعبیر و تشریح کی گئی ہے، اور اس ضمن میں آئندہ کے لیے کیالاتھ عمل اختیار کرنا چاہیے۔ اس ضمن میں اس مقالے میں یہ اسلوب اختیار کیا گیا ہے کہ بدائع الصنائع کے اسلوب و منہج اور خصائص کو اہم نکات کی شکل میں سامنے لایا گیا ہے۔

العربیہ، 1413ھ/1993ء، 4: 25؛ وخیر الدین بن محمود بن محمد بن علی بن فارس الرزکلی الدمشقی، الأعلام (بیروت: دار العلم للملایین، 2002ء)، 2: 70؛ 4: 27۔) آپ کی شریک حیات بھی معروف فقہا میں شمار ہوتی ہیں۔ کہا گیا ہے: ومن فقہاء عصر الکاسانی زوجته فاطمه بنت مجد بن احمد بن ابی احمد السمرقندی مؤلف (التحفة) تفقهت علی ابیہا وحفظت التحفة وکانت تنقل المذهب نقلاً جیداً وکانت ربما ترد فتوی زوجها الکاسانی الی الصواب وتعرفه وجه الخطاء فیرجع الی قولها وکان زوجها یحترمها ویکرمها وکانت الفتوی اولاً تخرج علیہا خطها وخط ابیہا السمرقندی ثم کانت تخرج بخطہما وخط زوجها الکاسانی۔ "فاطمہ بنت محمد بن احمد السمرقندی بھی فقہا میں سے تھیں۔ انھوں نے اپنے والد سے علم فقہ پڑھا اور اپنے والد کی کتاب "تحفة الفقہاء" کو زبانی یاد کیا وہ (اس درجے کی فقیہ تھیں کہ) بعض اوقات اپنے خاوند الکاسانی کے فتویٰ میں غلطی پکڑ لیتیں اور اپنے خاوند کو اس غلطی پر مطلع کرتیں۔ الکاسانی اپنے قول سے ان کے قول کی طرف رجوع کر لیتے تھے، الکاسانی اس کا حد درجہ احترام و اکرام کرتے تھے۔ پہلے فتویٰ فاطمہ اور ان کے والد کے دستخطوں سے جاری ہوتا تھا۔ بعد میں اس کے اور الکاسانی کے دستخطوں سے جاری ہونے لگا۔" (احمد بن مصطفی الشہیر بطاش کبری زادہ، مفتاح السعادة و مصباح السیادة (بیروت: دارالکتب العلمیہ، س.ن)، 2: 248)

<sup>2</sup> ابو بکر بن مسعود الکاسانی، بدائع الصنائع فی ترتیب الشرائع (بیروت: دارالکتب العلمیہ، 1406ھ/1986ء)، 1: 2۔

## آیات و احادیث سے استدلال

قرآن مجید فقہ کا ماخذ اول ہے، جو بنیادی قواعد کلیہ مہیا کرتا ہے۔ الکاسانی نے اس سے استدلال کو سب سے زیادہ اہمیت دی ہے۔ چنانچہ وہ مختلف مسائل کے حوالے سے اخذ و استنباط کے لیے قرآنی آیات سے استدلال کرتے نظر آتے ہیں۔ مثلاً وضو میں پانی کے استعمال کے استنباط کے لیے قرآن مجید کی اس آیت سے استدلال کرتے ہیں: وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لِمَسْتَمِ الدِّسَاءِ فَلَمْ يَجِدُوا مَاءً فَتَيَبُّوهُمُ اصْبِعًا تَابِيًا<sup>3</sup> قرآن کے بعد مسائل کے حل کے لیے الکاسانی کے یہاں احادیث سے استنباط ملتا ہے۔ حق مہر کی بحث میں اس حدیث سے استدلال کیا گیا ہے: "لا مهر اقل من عشرة دراهم"<sup>4</sup>

## صحیح حدیث پر بحث

الکاسانی نے صرف احادیث کو ہی نقل نہیں کیا بلکہ ان کے ساتھ مختصر اور جامع ایضاً بحث بھی کی ہیں تاکہ صحیح حدیث کا علم ہو سکے۔ متن و سند حدیث پر نقد و تبصرے میں اس کی وضاحت فرماتے ہیں کہ کون سی حدیث متواتر، مرفوع، مشہور، عزیز یا خبر واحد وغیرہ ہے۔ کس حدیث کو صحیح یا حسن اور کس کو ضعیف، مجروح یا شاذ قرار دیا جاتا ہے اور پھر ہر جگہ اس بحث سے مفید نتائج اخذ کرتے ہیں۔ مثال کے طور پر نیذ تم سے وضو کے جائز ہونے پر مشتمل حدیث پر نقد و تبصرہ یوں کیا ہے: "انه من اخبار الآحاد ورد على مخالفة الكتاب و من شرط ثبوت خبر الواحد ان لا يخالف الكتاب۔ فاذا خالف لم يثبت"<sup>5</sup>

الکاسانی وضاحت فرماتے ہیں کہ فلاں روایت کی حیثیت کیا ہے؟ کیا یہ روایت الاصل ہے یا روایت النوادر یا روایت الشاذ۔ مثال کے طور پر درہم کے بارے میں لکھتے ہیں: ولان في ديننا سعة وما قلناه أوسع فكان اليق بالحنيفية السمحة ثم لم يذكر في ظاهر الرواية صريحا أن المراد من الدرهم الكبير من حيث العرض والمساحة أو من حيث الوزن وذكر في النوادر الدرهم الكبير ما يكون عرض الكف<sup>6</sup>۔ "ہمارے دین میں وسعت ہے اور ہم نے اوپر جو مسلک بیان کیا ہے ہمارا یہی مسلک زیادہ وسعت رکھتا ہے۔ اور یہی بات وسیع النظر دین حنفیت کے شایان شان بھی ہے۔ ظاہر روایت میں یہ صراحت نہیں کی گئی کہ ایک درہم سے مراد اس کی چوڑائی، لمبائی یا اس کا وزن ہے۔ البتہ النوادر میں یہ مذکور ہے کہ درہم اندازاً ہتھیلی کے اندرونی ہموار حصے کے مساوی ہوتا ہے۔"

<sup>3</sup> المائدہ 5:6۔

<sup>4</sup> محمد بن عیسیٰ الترمذی، جامع الترمذی، باب ماجاء فی مہور النساء، محقق۔ بشار عواد معروف (بیروت: دار الغرب

الاسلامی، 1998ء)، 1:211۔

<sup>5</sup> الکاسانی، بدائع الصنائع، 1:61۔

<sup>6</sup> الکاسانی، بدائع الصنائع، 1:80۔

## اجماع و قیاس سے استفادہ

قرآن و سنت کے بعد فقہ کا تیسرا ماخذ اجماع اور چوتھا قیاس ہے۔ علامہ الکاسانی نے اپنے استدلالوں کے لیے ان دونوں سے بھی بھرپور استفادہ کیا ہے۔ اجماع کے سلسلے میں الکاسانی کا نقطہ نظر وہی ہے جو دیگر حنفی فقہاء کا ہے۔ ان کے نزدیک کسی معاملے میں صحابہ کرامؓ یا معاصر فقہاء کا سکوت بھی اجماع کے مترادف ہے۔ اجماع سے دلیل لاتے ہوئے ایک جگہ لکھا ہے: والسنن مقدمة علی النوافل بالاجماع۔<sup>7</sup> اور اس پر اجماع ہے کہ سنتوں کو نوافل پر ترجیح حاصل ہے۔" قیاس کے حوالے سے دیکھیں تو معلوم ہوتا ہے کہ الکاسانی نے بعض مسائل میں اسلاف کے دلائل سے اتفاق نہیں فرمایا ہے کیونکہ وہ ان کے علمی اور فکری معیار کے مطابق نہیں تھے اور اس کی بجائے اپنی جانب سے طبع زاد عقلی اور قیاسی دلائل پیش کیے ہیں، جن سے احناف کے مسلک کی زیادہ تائید ہوتی ہے۔ باکرہ کے نکاح کے لئے قولی اور فعلی رضا کے ساتھ، سکوت کے بارے میں فرماتے ہیں: والقیاس ان لا یکون سکوتھا رضا۔<sup>8</sup> اور قیاس یہ ہے کہ خاموشی کو رضا تصور نہ کیا جائے۔ اس ضمن میں الکاسانی کے اسلوب کا ایک اہم اور قابل ذکر پہلو یہ بھی ہے کہ آپ کسی جگہ "الفقہ فیہ"<sup>9</sup> لکھتے ہیں، اور اس سے عقلی و فکری استنباط مراد لیتے ہیں۔

## غیر معروف فقہاء کی آرا کا تذکرہ

علامہ الکاسانی کے اسلوب میں ایک نہایت اہم اور ان کی وسیع الظرفی پر دال بات یہ بھی ہے کہ وہ صرف بڑے بڑے ائمہ کے اقوال ہی نقل نہیں فرماتے اپنے زمانے تک کے علماء و فقہاء کے اقوال اور ان کے مسالک کو بھی ذکر کرتے ہیں، خواہ ان میں سے بعض علماء و فقہاء ایسے بھی ہوں، جن کے حالات کسی بھی معاصر کتاب میں دستیاب نہ ہوں، مگر اپنے زمانے میں عالم شمار کیے جاتے ہوں۔ اگر ایک طرف جمہور فقہاء ہوں اور دوسری طرف فقط ایک ہی غیر معروف فقیہ تو اس کی شاذ رائے کا ذکر کرنا بھی ضروری گردانتے ہیں۔ مثلاً چہرے پر اگے ہوئے بالوں کے نیچے سے دھونے سے متعلق تیسری صدی کے ایک غیر معروف فقیہ عبداللہ البلیخی کا حوالہ دیا ہے کہ:

فوجب غسله قبل نبات الشعر فاذا نبت الشعر يسقط غسل ماتحته عند عامة

العلماء وقال ابو عبد الله البلخي انه لا يسقط غسله وقال الشافعي ان كان الشعر

كثيفاً يسقط وان كان خفيفاً لا يسقط وجه قول ابى عبد الله.<sup>10</sup>

<sup>7</sup> الکاسانی، بدائع الصنائع، 2: 229۔

<sup>8</sup> الکاسانی، بدائع الصنائع، 2: 242۔

<sup>9</sup> الکاسانی، بدائع الصنائع، 1: 48۔

<sup>10</sup> الکاسانی، بدائع الصنائع، 1: 3۔

بال اگنے سے قبل (مذکورہ) حصے کا دھونا ضروری ہے۔ اگر بال اگ جائیں تو اکثر علماء کے نزدیک ان کے نیچے سے دھونے کا حکم ساقط ہو جاتا ہے۔ مگر ابو عبد اللہ البلیخی کہتے ہیں کہ بال اگ آنے کے باوجود ان کے نیچے سے دھونے کا حکم ساقط نہ ہو گا۔ امام شافعی فرماتے ہیں کہ اگر تو چہرے (داڑھی) کے بال گھنے ہوں، تو ان کے نیچے سے دھونا ساقط ہو جائے گا ورنہ نہیں۔

### معانی و مفہیم کی وسعت

کم از کم کلمات کے ساتھ زیادہ اور بہترین مفہوم کا بیان اس تالیف کا ایک نمایاں وصف ہے۔ ایک اچھے فقیہ کے ساتھ ساتھ الکاسانی قادر الکلام انشا پرداز بھی ہیں۔ یہ کہا جاسکتا ہے کہ اس تالیف کے ہر جملے میں الکاسانی نے جامعیت اور معنوی وسعت سے کام لیا ہے۔ جیسا کہ کتاب الطہارۃ کے ابتدائیہ میں طہارت کی بابت لکھا ہے:

فالتطهارة لغة وشرعاً هي النظافة و التطهير والتنظيف و هو اثبات النظافة في المحل وانها صفة تحدث ساعة فساعة و انما يمتنع حدوثها بوجود ضدها وهو القدر فاذا ازال القدر امتنع حدوثه بازالة العين القذرة تحدث النظافة مكان زوال القدر من باب زوال المانع من حدوث الطهارة لا يكون طهارة و انما سمي طهارة توسعاً لحدوث الطهارة عند زواله.<sup>11</sup>

لغوی اور شرعی طور پر طہارت نظافت اور تطہیر کا نام ہے، جو صحیح مقام پر صفائی کرنے سے عبارت ہے اور یہ ایسی بات ہے جو لمحہ بہ لمحہ پیدا ہوتی ہے۔ اس کا ہونا فقط اسی وقت معدوم ہوتا ہے جب اس کی ضد یعنی گندگی پائی جائے۔ جب گندگی زائل ہو جائے اور گندگی دور کر کے اس کا وجود ختم کر دیا جائے تو صفائی خود بخود حاصل ہو جاتی ہے۔ گندگی کو زائل کرنا اثبات طہارت کے مانع کو زائل کرنے کے مترادف ہے نہ کہ گندگی کا زائل کرنا ہی طہارت ہے اور اسے جو طہارت کہا جاتا ہے تو وہ اس کے وسیع مفہوم میں کہا جاتا ہے کیونکہ اس کے زائل ہونے کے بعد ہی طہارت حاصل ہوتی ہے۔ یہ عبارت طہارت کی جامع تعریف ہے۔

### مختار قول

الکاسانی پہلے زیر بحث خلاصہ موضوع لاتے ہیں اور پھر ترتیب کے ساتھ مسائل بیان کرتے ہیں۔ ہر مسئلہ کے متعلقہ اقوال و مسالک کو بیان کرتے ہیں۔ اختیار کردہ ترتیب سے مذکورہ اقوال یا مسالک کے دلائل بیان کرتے ہیں اور سب سے آخر

<sup>11</sup> الکاسانی، بدائع الصنائع، 1: 3۔

میں اپنے مختار قول یا مختار مسلک کو لاتے ہیں اور دلائل سے دفاع کرتے ہیں۔ اگر مخالفین نے کاسانی کے مختار قول پر کوئی اعتراض کیا ہو تو اس کی تردید بھی بیان کرتے ہیں۔ اس ترتیب و تفصیل کے بعد زیر بحث مسئلہ کی نوعیت مکمل ظاہر ہو جاتی ہے۔ بالعموم آخری قول، امام ابو حنیفہ کا ہوتا ہے۔

دیگر کتب فقہ کے مقابلے میں نمایاں خصائص

دیگر نمایاں کتب فقہ کے حوالے سے دیکھا جائے تو بدائع الصنائع کو ان میں مختلف پہلوؤں سے انفرادیت حاصل ہے۔ اس حوالے سے بعض مشہور و متداول کتب فقہ کے حوالے سے اہم نکات سامنے لائے جاتے ہیں:

مواد کی درجہ بندی میں المبسوط للسرخسی سے موازنہ

شمس الائمہ السرخسی (490ھ) کی کتاب "المبسوط" فقہ حنفی کی ایک و قیغ کتاب ہے۔ مگر اس کتاب میں ایک عنوان کے تحت مضامین کی درجہ بندی شامل نہیں ہے۔ حق مہر کے بارے میں المہور کے عنوان سے 32 صفحات پر مشتمل بحث میں مضامین کی کوئی درجہ بندی نہیں کی گئی ہے<sup>12</sup>، جبکہ "بدائع الصنائع" میں حق مہر کی بحث کے تحت ذیلی عنوانات بنائے گئے ہیں۔ جن میں اقل المہر، تسمیة مہر، جہالة المہر، مایجب بہ المہر، مایتاكد بہ المہر، ما یسقط بہ کل المہر، ما یسقط بہ نصف المہر اور اختلاف الزوجین فی المہر<sup>13</sup> کی مباحث شامل ہیں۔

مضامین کی ترتیب میں "الہدایہ" سے موازنہ

"الہدایہ" علی بن ابی بکر المرغینانی (593ھ) کی کتاب ہے۔ یہ فقہ حنفی کی بنیادی کتاب ہے۔ اگر اس کتاب اور "بدائع الصنائع" کی "کتاب النکاح" کی الفہرست کا موازنہ کیا جائے تو یہ حقیقت آشکار ہو جاتی ہے کہ "بدائع الصنائع" کی ترتیب زیادہ جامع ہے۔ اس کی حسن ترتیب نمایاں ہے۔ کاسانی نے سب سے پہلے نکاح کی شرعی حیثیت پر جامع بحث کی ہے۔ فقہاء کے اقوال اور ان کے استدلال کو بیان کیا ہے جبکہ ہدایہ میں یہ بحث اس انداز سے موجود نہیں ہے۔ کاسانی نے ایجاب و قبول و انعقاد نکاح کی مباحث کے بعد ولی کی بحث کو شامل کیا ہے۔ جب کہ صاحب ہدایہ نے ایجاب و قبول و انعقاد نکاح کے بعد مہر کے بحث شامل کی ہے۔ ترتیب یہ بنتی ہے کہ پہلے انعقاد نکاح کے تمام ارکان و شرائط کی بحث مکمل کی جائے۔ کاسانی نے اسی ترتیب کو اپنایا ہے۔ "بدائع الصنائع" میں سہولت یہ ہے کہ انعقاد نکاح کے تمام مباحث ایک ساتھ ذکر ہیں۔ جب کہ ہدایہ میں یہ باتیں متفرق ہیں۔<sup>14</sup> مضامین کی حسن ترتیب، بدائع الصنائع کو فقہی کتب میں ممتاز کرتی ہے۔

<sup>12</sup> شمس الدین السرخسی، المبسوط (بیروت: دار المعرفہ، 1989ء)، 5: 62-94۔

<sup>13</sup> کاسانی، بدائع الصنائع، 3: 480-554۔

<sup>14</sup> علی بن ابی بکر المرغینانی، الہدایہ (ملتان: مکتبہ امدادیہ، 2015ء)، 1: 2۔؛ کاسانی، بدائع الصنائع فی ترتیب الشرائع،

فقہی اختلافات کے بیان میں کنز الدقائق سے موازنہ

"کنز الدقائق" عبد اللہ احمد بن محمود (710ھ) کی کتاب ہے۔ یہ فقہ حنفی کی مشہور کتاب ہے۔ اس کتاب میں حکم نکاح کے بارے میں یہ مختصر بحث موجود ہے۔ ہو سنة وعند التوفان واجب۔<sup>15</sup> "نکاح سنت ہے، غلبہ شہوت اور زنا کے خوف کے وقت واجب ہے۔" جب کہ "بدائع الصنائع" میں حکم نکاح پر تمام دلائل کے ساتھ پوری بحث شامل ہے، جس میں قرآن و احادیث سے استدلال کیا گیا ہے اور فقہ مالکی، فقہ شافعی اور اصحاب طوہر کے اقوال نقل کر کے ان پر جامع بحث کی گئی ہے۔<sup>16</sup>

جزئیات کے بیان میں تبیین الحقائق سے موازنہ

عثمان بن علی الزلیعی (743ھ) کی کتاب تبیین الحقائق فقہ حنفی کی اہم کتاب ہے۔ اس کتاب میں نکاح کن الفاظ سے منعقد ہوتا ہے؟ کی بحث بغیر جزئیات کے انتہائی اختصار کے ساتھ موجود ہے۔ وانما یصح بلفظ النکاح والتزویج وما وضع لتملیک العین فی الحال۔<sup>17</sup> "بے شک نکاح کا انعقاد لفظ نکاح اور تزویج، اور اس لفظ سے جو تملیک کے لئے بنایا گیا ہو صحیح ہوتا ہے۔" جب کہ یہی بحث "بدائع الصنائع" میں پوری جزئیات کے ساتھ موجود ہے۔ جس میں بیع، ہبہ، صدقہ، تملیک، اجارہ، اعارہ، قرض، سلم، صرف، وصیت اور متعہ جیسے الفاظ کے ساتھ انعقاد نکاح کی ایک تفصیلی بحث موجود ہے۔<sup>18</sup> جزئیات کی تفصیل بدائع الصنائع کو منفرد کتاب بناتی ہے۔

فروعیات کے بیان میں "البحر الرائق" سے موازنہ

ابن نجیم، زین الدین بن ابراہیم بن محمد (970ھ) کی "البحر الرائق" فقہ حنفی کی مقبول ترین کتاب ہے۔ "البحر الرائق" میں کتاب الطلاق کی مباحث میں عربی کے علاوہ دوسری زبانوں کے الفاظ کے ساتھ طلاق کی بحث شامل نہیں ہے۔<sup>19</sup> "بدائع الصنائع" میں فارسی الفاظ کے ساتھ طلاق پر عمدہ بحث شامل ہے۔ طلاق اور سراح دونوں عربی الفاظ ہیں۔ کیا فارسی الفاظ سے طلاق ہو جاتی ہے یا نہیں۔ اس بارے میں فقہاء کا اختلاف ہے۔ "بدائع الصنائع" میں مذکور ہے:

فقد روی عن أبي حنيفة انه قال في فارسي قال لامرأته بهشتم ان زن أوقال ان زن

بهشتم أوقال بهشتم لا يكون ذلك طلاقا الا أن ينوي به الطلاق لان معنى هذا

<sup>15</sup> عبد اللہ بن احمد النسفی، کنز الدقائق (المدينة المنورة: دار السراج، 1432ھ/2011ء)، 251-

<sup>16</sup> اکاسانی، بدائع الصنائع، 3: 307-317-

<sup>17</sup> عثمان بن علی الزلیعی، تبیین الحقائق (مصر: المطبعة الکبریٰ الامیریہ، 1313ھ)، 2: 96-

<sup>18</sup> اکاسانی، بدائع الصنائع، 3: 317-322-

<sup>19</sup> ابن نجیم زین الدین بن ابراہیم بن محمد، البحر الرائق (بیروت: دار الکتب العلمیہ، 1418ھ/1997ء)، 3: 409-506-

اللفظ بالعربية خليت وقوله خليت من كنايات الطلاق بالعربية فكذا هذا اللفظ

الا ان أبا حنيفة فرق بين اللفظين من وجهين<sup>20</sup>

جہاں تک فارسی الفاظ میں طلاق دینے کا تعلق ہے۔ امام ابوحنیفہ رحمہ اللہ سے مروی ہے کہ آپ نے فرمایا: جس شخص نے فارسی میں کہا "بہشتم آن زن" (میں نے اس بیوی کو چھوڑ دیا) یا کہا "ان زن بہشتم" یا صرف بہشتم کہا تو جب تک طلاق کی نیت نہیں ہوگی طلاق واقع نہیں ہوگی۔ کیونکہ اس لفظ کے عربی معنی ہیں خلیت یعنی میں نے چھوڑ دیا، آزاد کر دیا اور لفظ خلیت عربی میں طلاق کے الفاظ کتایہ میں سے ہے۔ اسی طرح لفظ بہشتم ہے (الفاظ کتایہ میں سے ہے) امام ابوحنیفہ رحمتمہ اللہ نے دونوں الفاظ (بہشتم، خلیت) میں دو قسم کا فرق بیان کیا ہے۔ "فروعیات کے بیان کی یہ صفت" بدائع الصنائع کو ممتاز کرتی ہے۔

### حاصل بحث

"بدائع الصنائع" ایک جامع اسلوب کی حامل کتاب ہے۔ اس کتاب میں جزوی بحث کے ساتھ اصولی مباحث بھی موجود ہیں۔ جس سے اصول فقہ کے قواعد کی پہچان ہوتی ہے۔ اشعار و امثال کے استعمال نے اس فقہی کتاب کو ادبی رنگ دے دیا ہے، جو قاری کے لیے دلچسپی کا باعث ہے۔ قرآن و احادیث سے استدلال نے اس کتاب کو مستند بنا دیا ہے۔ اجماع و قیاس سے استنباط نے اس کتاب کو زیادہ قابل عمل بنا دیا ہے۔ رائے کی بنا پر عقلی و فکری مباحث نے اس کتاب کی اہمیت کو بڑھا دیا ہے۔ صحت حدیث کا تعین، راوی پر بحث اور سند کی تحقیق اس کتاب کی جامعیت پر دلالت کرتی ہے۔ اندرونی حوالوں کی وجہ سے یہ کتاب بے جا طوالت سے محفوظ ہے۔ یہ کتاب ابن رشد (595ھ) کی "بداية المجتهد ونهاية المقتصد" کی طرح جزئیات کا مجموعہ ہے۔ شمس الائمہ السرخسی (490ھ) کی "المبسوط" کے برعکس اس میں مضامین کی مربوط درجہ بندی کی گئی ہے۔ علی بن ابی بکر المرغینانی (593ھ) کی "الهدایہ" کے مقابلے میں اس میں مضامین کی حسن ترتیب نمایاں ہے۔ عبداللہ احمد بن محمود (710ھ) کی "کنز الدقائق" کے برعکس یہ فقہی اختلافات کے اقوال کا مجموعہ ہے۔ اس کے "باب الطلاق" میں فارسی الفاظ کے ساتھ طلاق کی بحث شامل ہے، جبکہ ابن نجیم (970ھ) کی "البحر الرائق" میں یہ بحث موجود نہیں ہے۔ فروعیات کے بیان کی یہ صفت بدائع الصنائع کو ممتاز کرتی ہے۔ منفرد اسلوب اور مخصوص فقہی منہج نے اس کتاب کو فقہ کا موسوعہ بنا دیا ہے۔

<sup>20</sup> الکاسانی، بدائع الصنائع، 3: 102۔